



ERITREAN REVOLUTIONARY DEMOCRATIC FRONT

ሓድነትን ምሕዝነትን ፖሎቲካዊ ውድባት ኤርትራ፡
ብጣዕሚ-ህጽጽ ምላሽ ዝጠልብ ሕቶ!

ኩነታት ሃገርና፡ ካብ ዝኾነ ይኹን እዋን ንላዕሊ፡ አዝዩ እናተሓላለኹ፡ ተአፋፊ እናኾነ ይኸይድ አሎ። ሎሚ፡ ከም ቅድሚ ትማሊ፡ ወይ ድማ ከም ትማሊ አይኮነን። ኤርትራ አብ ትሕቲ ርእሰ-ፋሽስት ኢሳያስን ጉጅልኡን ካብ ትወድቅ፡ ካብ ትጽቢት ህዝብታትና ወጻኢ፡ በቶም ቀንዲ ዓቕምታት ሰብአውን ማሕበረ ቁጠባዊ መዳይ ጥራሕ አይኮነትን እናዓነወት ትኸይድ ዘላ። ናጽነታን ልዑላውነታን ብጠቕላላ አብ ሕቶ ይኣቱ አሎ። ን27 ዓመታት ብዘይ ሃገራዊ ቅዋም፡ ህዝብታትና ከይመረጹም ክገዝእ ዝወሰነ ርእሰ-ፋሽስት ኢሳያስ፡ አይፋል፤ ዘይንቡር ትፍጽም አሎኻ ዝብሎ ህዝቢ ከይረክብ፡ ዝተፈላለዩ ስልቲታት እናሓንጸጸ፡ ኩሉ ዓይነት አደራዕ ተሸኪሞም፡ ቀልጥም ናብ ግዳም ክጥምቱ ከገድዶም ጸኒሑ። ስለዝኾነውን፡ ቅድሚ ክልተ ዓመት አቢሊ፡ ብዛዕባ ምትካል ቅዋማዊ ስርዓት፣ መረጻ፣ ምስፋን ዲሞክራሲ፣ ምርግጋጽ ማሕበረ-ቁጠባዊ ምዕባለ ሕቶታት ከልዕሉ ከም ወንጀል ይቐጽር ጸኒሑ። ዜጋታት ብዘይ ሕጋዊ መንገዲ፡ ካብ ገዝአም ብክሳዶም እናተወጠጡ፡ አብ ጎዳጉድን ኮንተይነራትን ተዳጉኖም ክበልዩ እናገበረ እንክሎ፡ ናይ ፍትሒ ሕቶ ምልዓል፡ ዘይሕሰብ ነይሩ። ብወንጀል እንተ ተጠርጠርም ጠበቓ ተመዲቡሎም፡ አብ ቤት-ፍርዲ ቀሪቦም ብናጽነት ክሟኅቱ ማለት ሕልሚ ኮይኑ ጸኒሑ። ኤርትራውያን፡ አብ ገዛእ ዓዶም፡ ሰብአዊ መሰላቶም ተኸቢሩሎም፡ ብሰላም ከይነብሩ፡ ካብ ዝፈትወዎ ሃገርም ብሓይሊ እናተደፍኡ ናብ ስደት ክውሕዙ ተገዲዶም፤ አብ ጉዕዞ-ስደት፡ አብ ምድራ-በዳታትን ባሕርን ዝተቐዘፉ ወገናትና፡ አብታ ዕትብቶም ዝተቐብረትላ መሬት ዓዶም ንቡር ሓመድ ድብ ዝለብሱሉ ዕድል ተነፊጉም ጸኒሑ። ስለዝኾነውን ነዞም አብ ላዕሊ ዝተዘርዘሩ ሕቶታት እናልዓልና ፍታሕ ክረኽቡ፡ ን10ተታት ዓመታት፡ ብዓውታ ክንእውን ክንቃለሰሎም ጸኒሕና ኢና። እዞም ናይ ዲሞክራሲያዊ ለውጢ ሕቶታት ዚእም፡ አብ እነልዕሉ እዋናት፡ ናጽነትን ልዑላውነትን ሃገርና አብ ኢድና ምህላዉ ብምትእምማን ነበረ። ይኹንምበር፡ ሕቶታት ህዝብታትና፡ ብሓደ ወገን ብዓመጽ እናተጨፍለቑ፡ በቲ ካልእ ወገን ድማ፡ ብምድንጋርን ዘይትግበሩ መብጻዓታት ብምሃብን እናተሰጋገሩ ዝመጹ እዮም። ክሳብ ሎሚ ድማ፡ ዝኾነ ይኹን ፍታሕ አይረኽቡን። አብዚ እዋንዚ ድማ፡ ፖሎቲካዊ ኩነታት ሃገርና ብርእዮ እናተቐየየረ መጸኢ አሎ፤ ካብ ጽባሕ ምሕራር ሃገርና ንደሓር፡ ዳግም ክቕልቀሉ እዮም ኢልና ዘይገመትናዮም ሓደጋታት፡ ይረአዩ አሎዉ። ሎሚ፡ እቶም መልሲ ዘይረኽቡሎም ነባራት ሕቶታት ጥራሕ ዘይኮነስ፡ ከም ህዝብን ሃገርን ንህልውናናን ቀጻልነትናን ዝፈታተኑ ሓደጋታት፡ ሰላሕ እናበሉ ይምዕብሉ አሎዉ። ናጽነትን ልዑላውነትን ሃገርና አብ ዋጋ ዕዳጋ ክቐርቡ ንርእዮም አሎና። ስለዚ አብዚ እዋንዚ ኩነታት ህዝብታትናን ሃገርናን አብ አዝዩ ፍሉይ ኩነታት ምህላዉ፡ ካብ ቅድሚ ዓይንና ዝተሰወረ አይኮነን።

ካብ 20 ሰነ 2018 ማዓልቲ ሰማእታት ጀሚሩ፡ ርእሰ ፋሽስት ኢሳያስ፡ አብ ውሽጡ ዝሓብአም ጥሙሓት፡ ናብ ቅርዓት እናወጹ መጸኢም። ብደብ አማካኝዮ አብ ዝወለዎ ወራር፡ ዝወረዶ ከቢድ ስዕረት፡ አብ ዓዲ ሃሎ ዓስኪሩ፡ ዳግም ሂወት ዝሰርዓሉ ስልቲ ክፍሕስ፡ አብ ቀርኒ አፍሪቃ ሰላምን ምርግጋእ ክዘርግ ጸኒሑ። ብሰንኪዚ፡ ብብይን ማዕቀብ አብ ከቢድ ዲፕሎማሲያዊ ተነጽሎነት ወዲቑ ነይሩ፤ ብገበን ግህሰት ሰብአዊ መሰላት ተኸሰሱ፡ ናይ ኢዱ ዝረኽበሉ ኩነታት ንምፍጣር ዕቱብ ጸዕርታት ይካየድ ነበረ። ካብ ጽባሕ ስምምዕ ሰላም ኤርትራን ኢትዮጵያን ጀሚሩ ግን፡ ሓመዱ ነገፉ ዳግም ናብ መድረኽ ተቐልቂሉ። ውሽጣዊ ጉዳይ ሃገርናን ሕቶታት ህዝብታትናን ንጎድኒ ጎሰዩ፡ ብዛዕባ ዞባዊ ምትእስሳርን ምዕባለን አፉ ከፊቱ ክዋጢ እናተዓዘብናዮ መጸና። ነታ ረኽቢያ ዝብላ ዕድል፡ ንሓንሳብን ንመወዳእታን ክጥቀመላ፡ ክንዩ ንርእዮ አሎና። እዚ ጥሙሕዚ ድማ፡ ንልዑላውነትን ናጽነትን ሃገርና አብ ዋጋ ዕዳጋ ዘእቱ ይኸውን ብምህላዉ፡ አሉታዊ ሳዕቤኑ ፋሉይ ይገብሮ።

ስለዚህ ሎሚ፣ ናይ ሃገርናን ህዝብታትናን ልዑላዊ ክብርን ናጽነትን ናይ ምዕቃብ ሕቶ፣ ህጽጽ ፍታሕ ዝጠልብ ኮይኑ ኣሎ። ሎሚ፣ ነዛ ብሽቢድ መስዋእትን ስንክልናን ጀጋኑና ብሓደ መዳይ፣ ብሰፍ ዘይብል ዕንወት ንብረትን ጥሪትን ህዝብታትናን ድማ ቦቲ ካልእ መዳይ፣ ዋንነታ ኣብ ኢድና ዝኣተወት ሃገር፣ ብሰላሕታ ክምንጥሉና፣ ዝኣልሙዎም ዘለዉ ሸርሕታት፣ ንክታተሎ ኣሎና።

ናጽነትናን ልዑላውነትናን፣ ብርእሰ ፋሽስት ኢሳያስን ጉጅልኡን፣ ኣብ ሕቶ ክኣቱ ምስ ተራእዮ፣ ደለይቲ ለውጢ ህዝብታትና፣ 'ደጊም ይኣክል' ዝብል ሃገራዊ ጭርሖ ተሓንጊጦም፣ ንሃገራት ምዕራብ፣ ከዕለቕልቕዎ ካብ ዝጅምሩ፣ እነሆ ልዕሊ ክልተ ዓመታት ሓሊፉ ኣሎ። ውሽጣዊ ውደባም ንምጥንኻር ዘካይዱዎ ዘለዉ ጸዕሪ ድማ፣ ይቕጽል ኣሎ። ይኹንምበር፣ ኣብ ሞንጎ ፖሎቲካዊ ሓይልታትን ናይ ህዝብታትና ናይ ይኣክል ምንቅስቃስን፣ ክሳብ ሎሚ ተዋሃዶም ዝቃለሰሉ ባይታ ኣይተፈጠረን። ርእሰ ፋሽስት ኢሳያስን ጉጅልኡን ድማ፣ ብውሽጥን ብደገን ተዋዲዶም፣ ንናይ ይኣክል ምንቅስቃስ፣ ምስ ፖሎቲካዊ ውድባት ኤርትራ ስጡም ናይ ቃልሲ ዝምድና ከይፈጥርን፣ ውሽጣዊ ሓድነቱ ንምዝራግን፣ ናይ ሞትን ሕይወትን ቃልሲ ከካይዱ ጸኒሖምን ኣሎዉን። ዝኸተሉዎም ኣገባባት ድማ፣ ከም ወትሩ፣ ፈላሲኻ ናይ ምህራም ስልቲታት ምኻኖም ከም ጸሓይ ቀትሪ ብሩህ እዩ።

ህዝብታት ኤርትራ፣ ነታ ከም ብሌን ዓይኖም ዝርእዩዎ ሃገርም፣ ብጸሓይ ቀትሪ ኣብ ዋጋ ዕዳጋ ትወርድ ምህላዎ ከይርእዩ ምእንቲ፣ ኣብ ልዕሊኦም ዝካየድ ዘሎ ኣዕናዊ ወፊራ ማእለያ የብሉን። ብብእዋኑ፣ ካብ ማእከላይ ቤት ጽሕፈት ህግደፍን መጽናዕትን ምርምርን እናተፈብረኹ፣ ብመንገዲ 03 ህግደፍ ዝዝርግሑዎም መርዘታት፣ ደለይቲ ለውጢ ህዝብታትናን ፖሎቲካዊ ሓይልታቶምን፣ ብብሄር፣ ብሃይማኖትን ብኣውራጃን ኣብ ሕድሕዶም እናተናቐሩ፣ ሓያል ናይ ለውጢ ቅልጽዎም ክመክን ዝካየድ ዘሎ እኩይ ምንቅስቃስ ኣብ ቅርፍት ዝረኣ ዘሎ እዩ። ብሸም ኣግኣዚያን ይኹን ትግራይ ትግርኚ ዝብሉ ጸረ ሃገራዊ ሓድነት ህዝብታትና ዝኾኑ ኣረኣእያታት፣ ንዲሞክራሲያዊ ለውጢ እነሰላስሎ ቃልሲ ብምምካን፣ ኢድናን እግርናን ኣጣሚርና፣ ርእሰ-ፋሽስት ኢሳያስን ጉጅልኡን ኣብ ዘዳለዉልና መጻወድያ ክንኣቱ ተዋፊሮም ጸኒሖም እዮም። ቦቲ ካልእ ወገን፣ ብመንገዲ ሪፈረንደም መዕጻዊ ዝተገበረሉ፣ ጭርሖ ሓድነት ምስ ኢትዮጵያ እናልዓሉ፣ መኣዝን ቃልሲ ህዝብታትና ክዘርጉ ዝተዋፈሩ ወገናት ድማ፣ ካብቶም ኣብ ላዕሊ ዝጠቐስናዮም ድሑራት ኣረኣእያታት ዝተፈልዩ ተልእኾ ዘለዎም ኣይኮኑን። እዚኦም ኩሎም፣ ተደማሚሮም፣ ናይ ርእሰ ፋሽስት ኢሳያስ ጉጅልኡን፣ ጸረ ህዝብን ጸረ ዲሞክራሲን ባህርያት ጥራሕ ዘይኮነስ፣ ሃገርን ህዝብን ብምጥላም ዝኸተሉዎ ዘለዉ ናይ ክድዓት ኣንፈት ንምክዋል ዘገልግሉ፣ ብመደብ፣ ጽዑቕ ወፊራ ዝካየደሎም ዘሎ፣ ጸረ ሃገራዊ ሓድነት ህዝብታትና ዝኾኑ እኩያት ስልቲታት እዮም።

ካብ መርገጺታት ርእሰ ፋሽስት ኢሳያስ፣ ቀጠልያ መብራህቲ ዝተመልከቱ ናይ መንግስቲ ኢትዮጵያ ላዕሊዎት ሰብ መዘ ይኹኑ፣ ብካዊሕን መሪርን ብረታዊ ተጋድሎና ዝሰዓርናዮም ተረፍ መረፍ ስርዓት ሃይለስላሴን ፋሽስት ደርግን ዝኾኑ ትምክሕተኛታት ድማ፣ ካብ ዝተቐበሩዎ ጉድጓድ ወጺኦም፣ ንኤርትራ ምስ ወደባታ፣ ኣካል ኢትዮጵያ ንምግባር፣ ብኹሉ መዳይ ተዋፊሮም ምህላዎም ንርእዮም ኣሎና። ከም ናይ'ዚ መግለጺ፣ ብቐንዱ ኣብ ኣብ ማእከል ዓባይቲ ከተማታት ክልል ኣምሓራ፣ ምስሊ ኢሳያስ እናንበልበሉ፣ ካርታ ኤርትራን ኢትዮጵያን ኣጣቢቑም ክንቀሳቐሱ ምርኣይ ዝተለመደ ኮይኑ ጸኒሖ ኣሎ። ንልዕሊ 29 ዓመታት ብርእሰ ፋሽስት ኢሳያስን ጉጅልኡን ኣብ ልዕሊ ህዝብታትና ዝወረደ ዕንወት ብምምዝማዝ፣ ብዘይ ዝኾነ ጸገም፣ መወጽ እናመወጸካ ንኤርትራ ምጉባጥ ከምዝከኣል፣ ተጠሊዖም ኣብ ሚድያታት ዝምድሩ ጋዜጤኛታት፣ ከም ባዓል ታኣምራት ነገራ ዝመሰሉ ኮራኹር ትምክሕቲ፣ ውጥም ቅልቅል ክብሉ እናተዓዘብና መጸና ኣሎና። ስለዚ መጻኢ ዕድል ሃገርና፣ ኣዝዩ ፉሉይን ተኣፋፍን ኮይኑ ይቕጽል ኣሎ። ካብ ሕሉፍ ኣዋናት ብዝተፈለዩ፣ ብልዑል ሓላፍነታዊ መንፈስ፣ ንቕጽ ኣቓልቦ ዝሓትት እዩ።

ከም እንፈልጦ፣ ፖሎቲካዊ ሓይልታት ኤርትራ፣ ካብ ሕሉፍ ኣካውናኦም ብዝሓሸ ክቀራረቡን ኢሂን-ምሂን ክብሉን ይረኣዩ ምህላዎም ብኣወንታ ዝረኣ እዩ። ክዕቀብን ክተባባዕን ኣሎዎ። ይኹንምበር ምስቲ ኣብ ልዕሊ ሃገርናን ህዝብታትናን ዘንጸላሉ ዘሎ ሓድሽ ክውንነት ዝመጣጠን ኣይኮነን። ንዕኡ ዝበቅዕ ፍታሕ ኣብ ምቕራብ፣ ገና ብዙሕ ከምዝተርፈና ኣይንኸሕዶን፤ ኣብ ዝተፈላለዩ ኣህጉራት ዝነበሩ፣ ደለይቲ ለውጢ ወገናት፣

ንምቅርራብ ሓይልታት ተቻውሞ ኤርትራ ከካይዱዎ ዝጸንሑን ዘለዉ ጸዕርታት ኣዝዩ ዝምስገን እዩ። ዋዕላ ሚኒስትራ፣ ዋዕላ ንቕሎ ኣዴታት፣ ኣብ ዓውዲ ፓልቶክ ዝተኻየዱ ናይ ህዝቢ ናይ ዘተ መድረኻትን ተበግሶ ዋዕላ ሎንዶንን፣ ከም ኣብነት ዝጥቀሱ ጸዕርታት እዮም። ሓገዞም፣ ተዋሃሂዱን ተጠናኺሩን ክቕጽል ኣሎዎ።

ኣብ ልዕሊ ልዑላውነትን ናጽነትን ሃገርና ኣንጻላልዩ ዘሎ ሓደጋ ንምዕጻፍ ይኹን፣ ዲሞክራሲያዊ መስርሕ ሃገርና ኣብ ዱልዱል ባይታ ዝሰረተ፣ ኣብ ሞንጎ ናይ ይኣክል ምንቅስቓስን ፖሎቲካዊ ሓይልታትን ስጡም ናይ ቃልሲ ዝምድና ብምህናጽ እዩ። ነዚ ብዘተኣማምን ንምትግባር ድማ፣ ኩሎም ወይ ድማ መብዛሕትኦም ፖሎቲካዊ ውድባት ኤርትራ፣ ብቐዳምነት ኣብ ዘራኽቡዎም እዋናውያን ዕላማታት፣ ዓቕምታቶም ጠርኒፎም ዝቃለሱሉ ባይታ ምፍጣር፣ ብጣዕሚ ህጽጽን እዋናውን ዕማም እዩ። ኣብ ዘሎናዮ ተኣፋፊ ኩነታት፣ ኣብ ዝተሓቱ ዕማማት ምትሕብባር ዝብል ሓሳብ ዝድርቡኳ እንተዘይኮነ፣ ንህጽጽን እዋናውን ሕቶታት ህዝብታትና፣ ቅልጡፍን ብቑዕን ምላሽ ዝህብ ኣይኮነን። ስለዚ ዓቕምታት ህዝብታትና ብምውዳብ፣ ናብ ዘተኣማምን ዓወት ንምስግጋር፣ ፖሎቲካዊ ውድባት ኤርትራ፣ ኣብ ትሕቲ ሰፊሕ ፖሎቲካዊ ጽላል ተጠርኒፎም ክቃለሱ ይህልዎም። ውድብና ሰደግኤ ይኹን ሰፊሕ ግንባርና፣ ኤርትራዊ ሃገራዊ ግንባር፣ ምስ ኩሎም ደለይቲ ለውጢ ፖሎቲካዊ ውድባት ኤርትራ፣ ኣብ ትሕቲ ሰፊሕ ፖሎቲካዊ ጽላል ተጠርኒፎም ክቃለሱ ድሉዎት ምዃናም ደጋጊሞም ከረጋግጹ ጸኒሖም እዮም፤ እዚ ጭርሖዚ፣ ንጊዝያዊ ፕሮፖጋንዳዊ ሃልኪ ወይ ድማ፣ ንዲፕሎማሲያዊ መዓላ ክጥቀሙሉ ዘልዕሉዎ ዘለዉ ኣይኮነን፤ ኣብዚ እዋንዚ ህዝብን ሃገርን ኤርትራ ካብ ኣንጻላልዮም ዘሎ ናይ ብርሰት ሓደጋ ንምድሓን ጥራሕ ዘይኮነስ፣ ኣብ ልዕሊ ናጽነትናን ልዑላውነትናን ኣንጻላልዩ ዘሎ ዝዚፍ ሓደጋ ብህጽጽ ንምዕጻፍ፣ ካብኡ ዝሓይሽ ካልእ ኣማራጺ ፈጺሙ ከምዘየለ ብምእማን እዩ። ስለዝኾነውን እቲ ተጀሚሩ ዝጸንሕ ሰፊሕ ፖሎቲካዊ ጽላል ውድባት ኤርትራ ናይ ምምስራት ዕማም፣ ብዝበለጸ ተጠናኺሩ፣ ግብራዊ ክኸውን፣ ብዘይምሕላል ቃልስና ቀጸለ ክኸውን እዩ።

**ቤት-ጽሕፈት ዜናን ባህልን፣
ሰውራዊ ዲሞክራሲያዊ ግንባር ኤርትራ(ሰደግኤ)
31 ሓምለ 2020 ዓ.ም.**